

حقوق و فرائض

# نماز (عیدین)

کے بعد

گلے ملنا اور مصافحہ کرنا کیسا؟



ابو اسامہ  
ظفر القادری بکھروی

خطیب مرکزی جامع مسجد فیضان علی

عطاری محلہ نیو سموں واہ کینٹ

0304-5803101

ناشر:- مکتبہ فیضان سنت دکان نمبر ۲۸ لائق علی چوک واہ کینٹ



نحمدہ ونصلی علی رسولہ الکریم . وعلی الہ واصحابہ وذریاتہ وازواجہ  
واولیاء امتہ وعلماء اہل سنتہ اجمعین اما بعد

کپڑوں کے اوپر سے معانقہ گلے ملنا بطور بھلائی اور تعظیم کے اعتبار سے اور اظہار محبت، نیت  
کے فساد کے بغیر اور بغیر شہوت بالا جماع جائز ہے جس کے جواز پر احادیث کثیرہ موجود ہیں۔  
پہلے اسکے ثبوت میں احادیث مبارکہ بیان کی جائیں گی پھر فقہ حنفی سے ثبوت پیش کیا جائے  
گا۔

### حدیث نمبر 1:

ترجمہ: ایک بار سید عالم صلی اللہ تعالیٰ علیہ وآلہ وسلم حضرت فاطمہ رضی اللہ عنہا  
کے مکان پر تشریف لے گئے۔ اور سیدنا امام حسن رضی اللہ عنہ کو بلایا۔ حضرت فاطمہ رضی اللہ  
عنہا نے بھیجنے میں کچھ دیر کی۔ فرمایا میں سمجھا انھیں ہار پہناتی ہوں گی۔ یا نہلا رہی ہوں گی۔ اتنے  
میں دوڑتے ہوئے حاضر ہوئے سید عالم صلی اللہ علیہ وسلم نے ہاتھ بڑھائے حضور صلی اللہ  
علیہ وسلم کو دیکھ کر امام حسن رضی اللہ عنہ نے بھی ہاتھ پھیلائے۔ یہاں تک کہ ایک دوسرے کو  
لیٹ گئے حضور ﷺ نے گلے لگا کر دعا کی ” الہی! میں اسے دوست رکھتا ہوں۔ تو اسے  
دوست رکھ اور جو اسے دوست رکھے اسے دوست رکھ

(صحیح مسلم کتاب فضائل صحابہ باب فضائل الحسن والحسین رضی اللہ عنہما)

### حدیث نمبر 2

ترجمہ: صحیح بخاری میں امام حسن رضی اللہ عنہ سے روایت ہے کہ نبی صلی اللہ علیہ  
وسلم میرا ہاتھ پکڑ کر ایک ران پر بٹھا لیتے اور دوسری ران پر امام حسین رضی اللہ عنہ کو اور ہمیں  
لیٹا لیتے پھر دعا فرماتے الہی! میں ان پر رحم کرتا ہوں تو بھی ان پر رحم فرما۔

(صحیح بخاری کتاب الادب جلد نمبر ۴ صفحہ نمبر ۱۰۱ حدیث نمبر ۶۰۰۳ طبع بیروت)



### حدیث نمبر ۳:

صحیح بخاری میں حضرت عبداللہ بن عباس رضی اللہ عنہ سے روایت ہے کہ  
 ”ضمنی النبی صلی اللہ علیہ وسلم الی صدرہ فقال اللهم علمہ الحکمة“

ترجمہ: سید عالم صلی اللہ علیہ وسلم نے مجھے ”سینے سے لپٹایا پھر دعا فرمائی الہی  
 اسے حکمت سکھا دے (صحیح بخاری کتاب فضائل اصحاب النبی ﷺ باب ذکر ابن عباس رضی اللہ  
 عنہ جلد نمبر ۲ صفحہ نمبر ۵۴۸ حدیث نمبر ۳۷۵۶ طبع بیروت)

### حدیث نمبر ۴:

امام احمد رحمۃ اللہ علیہ اپنی مسند یعلیٰ رضی اللہ عنہ سے روایت کرتے ہیں کہ۔  
 ”ان حسنا وحسینا رضی اللہ عنہما لیستبقان الی رسول اللہ صلی علیہ  
 وسلم فضمہما الیہ“

ترجمہ: ایک دن دونوں صاحبزادے حضرت حسن و حسین رضی اللہ عنہما حضور  
 ﷺ کے پاس آپس میں دوڑ کرتے ہوئے آئے حضور ﷺ نے دونوں کو لپٹا لیا  
 (مسند امام احمد بن حنبل حدیث یعلیٰ بن مرہ حدیث نمبر ۵۷۳۱ جلد نمبر ۱ صفحہ نمبر ۷۸ طبع  
 بیروت)

### حدیث نمبر ۵:

جامع ترمذی حضرت انس رضی اللہ عنہ سے روایت ہے  
 ”سئل رسول اللہ صلی علیہ وسلم آی اہل بیتک احب الیک قال  
 ”الحسن والحسین“ وکان یقول لفاطمہ ادعی لی ابنی فیضمہما  
 ویضمہما“

ترجمہ: سید عالم ﷺ سے پوچھا گیا حضور کو اپنے اہل بیت میں سے زیادہ  
 پیارا کون ہے فرمایا حسن و حسین اور حضور ﷺ دونوں صاحبزادوں کو حضرت فاطمہ رضی اللہ  
 عنہا سے بلوا کر سینے سے لگا لیتے اور انکی خوشبو سونگھتے۔



(جامع ترمذی کتاب المناقب باب مناقب الحسن والحسین بن علی رضی اللہ عنہم حدیث نمبر ۳۷۹۷)  
حدیث نمبر ۶:

امام ابوداؤد اپنی سنن میں روایت کرتے ہیں حضرت ابوذر رضی اللہ عنہ فرماتے ہیں  
ترجمہ: میں حضور صلی اللہ علیہ وسلم کی خدمت میں حاضر ہوتا تو حضور صلی اللہ  
علیہ وسلم ہمیشہ مصافحہ فرماتے۔ ایک دن میرے بلانے کو آدمی بھیجا میں گھر میں نہ تھا۔ آیا تو خبر  
پائی حاضر ہوا حضور صلی اللہ علیہ وسلم تخت پر جلوہ فرماتے مجھ کو گلے سے لگالیا۔  
(سنن ابوداؤد کتاب الادب باب فی المعانقہ)

حدیث نمبر ۷:

ابویعلیٰ ام المؤمنین حضرت عائشہ صدیقہ رضی اللہ عنہا سے روایت کرتے ہیں کہ ام المؤمنین فرماتی ہیں  
”قالت رایت النبی صلی اللہ علیہ وسلم التزم علیا و قبلہ وهو یقول بابی الوحید  
الشہید“

ترجمہ: میں نے دیکھا کہ نبی صلی اللہ علیہ وسلم نے حضرت علی رضی اللہ عنہ کو گلے  
لگایا۔ اور پیار کیا اور فرماتے تھے میرا باپ ثار اس وحید شہید پر  
(مسند ابویعلیٰ مسند عائشہ صدیقہ رضی اللہ عنہا جلد نمبر ۴ صفحہ نمبر ۳۱۸ موسس علوم القرآن بیروت)  
حدیث نمبر ۸:

طبرانی کبیر اور ابن شاہین ”کتاب السنۃ“ میں حضرت عبداللہ بن عباس سے روایت کرتے ہیں  
”دخل رسول اللہ صلی اللہ علیہ وسلم واصحابہ غدیرا فقال یسبح کل  
رجل الی صاحبه“ فسبح کل رجل منهم الی صاحبه حتی بقی رسول اللہ  
صلی اللہ علیہ وسلم وابو بکر فسبح رسول اللہ صلی اللہ علیہ وسلم الی  
ابی بکر حتی اعتنقه فقال ”لو کنت متخذاً خلیلاً لا اتخذت ابابکر خلیلاً  
ولکنه صاحبی“

(طبرانی کبیر رقم الحدیث نمبر ۱۱۹۳۸، نمبر ۱۱۶۷۷ جلد نمبر ۱۱ صفحہ نمبر ۳۳۹ صفحہ نمبر ۱۲۶۱ المکتبۃ الفیصلیہ، بیروت)



ترجمہ: رسول اللہ صلی اللہ علیہ وسلم اور حضور علیہ السلام کے صحابہ ایک تالاب میں تشریف لے گئے۔ حضور علیہ السلام نے ارشاد فرمایا۔ ہر شخص اپنے یار کی طرف پھرے، سب نے ایسا ہی کیا یہاں تک کہ رسول اللہ صلی اللہ علیہ وسلم ابو بکر صدیق کی مڑ کر تشریف لے گئے اور انھیں گلے لگا کر فرمایا۔ میں کسی کو خلیل بناتا تو ابو بکر کو بناتا لیکن وہ میرا یار ہے۔

حدیث نمبر ۹:

ابن عساکر "تاریخ" میں حضرت امام حسن رضی اللہ عنہ سے وہ اپنے والد حضرت علی کرم اللہ وجہہ الکریم سے روایت ہے کہ

"ان رسول اللہ صلی اللہ علیہ وسلم عانق عثمان بن عفان وقال ، " قد عانقت أخی عثمان فمن كان له أخ مليعاً فانه "

(کنز العمال کتاب الفضائل، باب فضائل عثمان بن عفان رضی اللہ عنہ رقم الحدیث نمبر ۵

نمبر ۱۳ صفحہ نمبر ۲۶ طبع بیروت)

جلد ۳۶۲۳

ترجمہ: حضور صلی اللہ علیہ وسلم نے عثمان غنی رضی اللہ عنہ سے معانقہ کیا۔ اور فرمایا میں نے اپنے بھائی عثمان سے معانقہ کیا۔ جس کا کوئی بھائی ہو اسے چاہئے اپنے بھائی سے معانقہ کرے۔ اس حدیث میں تو علاوہ فعل کے مطلقاً حکم بھی ارشاد فرمایا "ہر شخص کو اپنے بھائی سے معانقہ کرنا چاہئے"

حدیث نمبر ۱۰:

خطیب بغدادی حضرت جابر بن عبد اللہ رضی اللہ عنہ سے راوی۔

"قال كنا عند النبي صلى الله عليه وسلم فقال ، يطلع عليكم رجل لم يخلق الله بعدى أحدا خيرا منه ولا افضل وله شفاعۃ النبي فما برحنا حتى طلع ابو بكر فقام النبي صلى الله عليه وسلم فقبله والتزمه"

(تاریخ بغداد ترجمہ ۱۲۵۷ محمد بن عباس ابو بکر القاص جلد نمبر ۳ صفحہ نمبر ۳۴۰ دار الکتب العلمیہ، بیروت)

ترجمہ: ہم خدمت اقدس صلی اللہ علیہ وسلم میں حاضر تھے ارشاد فرمایا۔ اس

وقت تم پر



وہ شخص چمکے گا۔ کہ اللہ تعالیٰ نے میرے بعد اس سے بہتر و بزرگ تر کسی کو نہ بنایا اور اس کی شفاعت، شفاعت انبیاء کی مانند ہوگی۔ ہم حاضر ہی تھے کہ ابو بکر صدیق رضی اللہ عنہ نظر آئے۔ سید عالم صلی اللہ علیہ وسلم نے قیام فرمایا۔ اور حضرت ابو بکر صدیق رضی اللہ عنہ کو پیار کیا اور گلے لگایا۔

حدیث نمبر ۱۱:

حافظ عمر بن محمد ملا اپنی ”سیرت“ میں حضرت عبداللہ بن عباس رضی اللہ عنہ سے روایت کرتے ہیں۔

”قال رأيت رسول الله صلى الله عليه وسلم واقفا مع علي بن ابي طالب اذا أقبل أبو بكر فصافحه النبي صلى الله عليه وسلم عانقه وقبل فاه فقال علي أتقبل فأبى بكر؟ فقال صلى الله عليه وسلم يا أبا الحسن! منزلة أبي عندى كمنزلةى عند ربى“

(سیرت حافظ عمر بن محمد ملا)

ترجمہ: میں نے حضور اقدس صلی اللہ علیہ وسلم کو امیر المومنین علی کرم اللہ تعالیٰ وجہہ الکریم کے ساتھ کھڑے دیکھا۔ اتنے میں ابو بکر صدیق رضی اللہ عنہ حاضر ہوئے حضور پر نور صلی اللہ علیہ وسلم نے ان سے مصافحہ فرمایا اور گلے لگایا۔ اور انکے دہن پر بوسہ دیا مولیٰ علی کرم اللہ وجہہ الکریم نے عرض کی کیا حضور ابو بکر کا منہ چومتے ہیں؟ فرمایا۔ اے ابوالحسن! ابو بکر کا مرتبہ میرے یہاں ایسا ہے۔ جیسا میرا مرتبہ میرے رب کے حضور“

الحمد للہ ان گیارہ حدیثوں سے مصافحہ و معانقہ یعنی گلے ملنا مطلقاً حضور صلی اللہ علیہ وسلم کی سنت ثابت ہوا۔ اس مسئلہ میں بکثرت احادیث کتب احادیث میں موجود ہیں۔ مگر تخصیص سفر محض بے اصل۔ بلکہ ہر صورت میں مصافحہ و معانقہ کرنا سنت اور جب بھی سنت ادا کی جائے گی۔ وہ سنت ہی ہوگی چاہے وہ عید کے بعد یا نماز کے بعد ادا کی جائے۔ ان احادیث کو سامنے رکھتے ہوئے حنفی فقہانے مصافحہ و معانقہ کو کیا سمجھا ملاحظہ فرمائیے ان کی کتب میں چند ایک کتابوں کے حوالے اور عبارات پیش خدمت ہیں۔



۱:- ”خانیہ“ میں ہے

”ان كانت المعانقة من فوق قميص اوجبة جاز عند الكل“ ملخصاً

ترجمہ: اگر معانقہ (یعنی گلے ملنا) کرتے یا جبے کے اوپر سے ہو تو سب کے نزدیک

جائز ہے

(فتاویٰ قاضی خان، جلد نمبر ۲ صفحہ نمبر ۳۲۸ کتاب الخطر والاباحۃ، مکتبہ حقانیہ پشاور)

۲:- ”مجمع الأنهر“ میں ہے

”اذا كان عليهما قميص اوجبة، جاز بالا جماع ملخصاً“

ترجمہ:- اگر معانقہ کرنے والے دونوں مردوں پر کرتا یا جبہ ہو تو یہ معانقہ بالا جماع جائز ہے ملخصاً  
(مجمع الأنهر، کتاب الکراہۃ جلد نمبر ۲ صفحہ نمبر ۲۰۴ مطبوعہ کوئٹہ)

۳:- ”ہدایہ“ میں ہے

”قالوا، الخلاف في المعانقه في ازار واحد واما اذا كان عليه قميص اوجبة  
فلا لباس بهما بالا جماع وهو الصحيح“

ترجمہ: طرفین (امام اعظمؒ و امام محمدؒ اور امام ابو یوسفؒ میں) اختلاف ایک تہبند  
کے اندر گلے ملنے کے بارے میں ہے لیکن جب گلے ملنے والا کرتا یا جبہ پہنے ہوئے ہو تو  
بالا جماع اس میں کوئی حرج نہیں اور یہ ہی صحیح ہے۔

(الہدایہ، کتاب الکراہیۃ فصل فی الاستبراء جلد نمبر ۲ صفحہ نمبر ۳۷۵ دار احیاء التراث العربی بیروت)

۴:- ”در مختار“ میں ہے

”لو كان عليه قميص اوجبه، جاز بلا كراهة بالا جماع وصححه في

الهدايه وعليه المتون“



ترجمہ: اگر اس کے جسم پر کرتا یا جبہ ہو تو بلا کراہت بالا جماع جائز ہے۔ ہدایہ میں اسی کو صحیح قرار دیا متون فقہ میں یہی ہے

(الدر مختار مع رد المختار، کتاب الکراہیہ باب الاستبراء جلد نمبر ۹ صفحہ نمبر ۲۵ دار المعرفہ بیروت)

۵:- ”شرح نقایہ“ میں ہے

”عناقه اذا كان معه قميص أو جبه أو غيره لم يكره بالا جماع وهو الصحيح ملخصاً“

ترجمہ: اس کا معانقہ جب اس طرح ہو کہ کرتا یا جبہ یا کچھ حائل ہو تو بالا جماع مکروہ (ناپسندیدہ) نہیں اور یہ ہی صحیح ہے

(شرح نقایہ (ملا علی قادری) کتاب الکراہیہ جلد نمبر ۲ صفحہ نمبر ۲۲۹ کراچی)

۶:- ”طحاوی حاشیہ مراقی الفلاح“ میں ہے

”المصافحه سنة في سائر الاوقات“

ترجمہ: مصافحہ تمام اوقات میں سنت ہے

(طحاوی جلد نمبر ۳ صفحہ نمبر ۱۸۶)

۷:- علامہ طاہر ”مجمع البحار“ میں فرماتے ہیں

”المصافحه سنة مستحبه عند كل لقاء“

ترجمہ: مصافحہ سنت ہے تمام اوقات اور ملاقات کے وقت مستحب ہے

(مجمع البحار جلد نمبر ۲ صفحہ نمبر ۲۵۰)

۸:- ”در المختار“ میں ہے

”تجوز المصافحة لانهما سنة قديمة متواترة لقوله السلام، من صافح المسلم“



ترجمہ: مصافحہ کرنا جائز ہے۔ کہ مصافحہ سنت ہے اور قدیم سے متواتر ہے۔ اور حضور نبی کریم صلی اللہ علیہ وسلم کی اس حدیث سے ثابت ہے۔ کہ جس نے اپنے مسلمان بھائی سے مصافحہ کیا۔ اور اس کے ہاتھ کو جھٹکا دیا تو اس کے گناہ جھڑ جاتے ہیں  
(در المختار جلد نمبر ۵ صفحہ نمبر ۲۵۲)

۹:- ”فتاویٰ عالمگیری“ میں ہے

”ان كانت المعانقة فوق قميص اوجبه جاز عند الكل كذا في فتاوى قاضى خان“

ترجمہ: یعنی معانقہ قمیص یا جبہ کے ساتھ ہو جائز ہے جیسا کہ فتاویٰ قاضی خان میں ہے  
(فتاویٰ عالمگیری جلد نمبر ۴ صفحہ نمبر ۱۱ مطبوعہ مجیدی کانیپور)

۱۰:- ”اشعة اللمعات“ میں ہے

”امامعانقہ گر خوف فتنہ نباشد مشروع است و از شیخ ابو منصور ماتریدی در تطبیق احادیث نقل کرده شدہ است کہ آنچه برو وجہ شہوت بود مکروہ ست و آنچه برو وجہ برو کرامت باشد مشروع، و گفته اند کہ خلاف در جائے ست کہ برہنہ تن باشد اما با قمیص وجبہ لا باس بہ است باجماع و هو الصحيح کذا فی الکافی ملخصاً“

ترجمہ: اگر معانقہ کرنے میں کسی فتنے کا خوف نہ ہو تو جائز ہے شیخ ابو منصور ماتریدی نے احادیث میں تطبیق فرمائی کہ اگر معانقہ شہوت کے ساتھ ہو تو مکروہ ہے۔ اور اگر معانقہ عزت و تکریم کیلئے ہو تو جائز و مشروع ہے اس کے خلاف برہنہ جسم نہ ہو اور قمیص یا جبہ کے ساتھ ہو تو بالا جماع کوئی حرج نہیں اور یہ ہی صحیح ہے جیسا کہ ”کافی“ میں ہے۔



۱۱:- ”مجمع البحار“ میں ہے

”عند كل لقاء وما اعتاده بعد صلاة الصبح والعصر لا اصل له في الشرع ولكن لا بأس به وكونهم حافظين عليها في بعض الاحوال مفرطين فيها في كثير منها لا يخرج ذالك البعض عن كونه مما ورد الشرع باصلها وهي من البدع المباحة“

ترجمہ: یعنی مصافحہ ہر ملاقات کے وقت سنت و مستحب ہے اور یہ جو لوگوں نے نماز فجر و عصر کے بعد عادت مقرر کر لی ہے اس کی شرح میں اصل نہیں لیکن اس میں کوئی مضائقہ نہیں اور ان کا بعض اوقات میں مصافحہ کی پابندی کرنا اور کثرت احوال میں کوتاہی کر جانا۔ ان بعض اوقات کو اس بات سے خارج نہیں کر دیتا جنکی اصل کے ساتھ شرع وارد ہوئی۔ اور یہ عادت (نماز فجر و عصر کے بعد پابندی سے مصافحہ کرنا) بدعات مباحہ میں سے ہے (یعنی ناجائز و حرام نہیں)

(مجمع البحار جلد نمبر ۲ صفحہ نمبر ۲۵۰)

### خلاصہ کلام

ان گیارہ احادیث اور گیارہ فقہی عبارات کا خلاصہ یہ ہے کہ

- ۱- معانقہ کرنا سنت ہے
- ۲- مصافحہ کرنا بھی سنت ہے
- ۳- حضور نبی کریم ﷺ صحابہ کرام علیہم الرضوان سے معانقہ (یعنی گلے ملنا) کرتے تھے
- ۴- مصافحہ کرنے والوں کے گناہ جھڑتے ہیں
- ۵- معانقہ و مصافحہ تمام اوقات میں جائز ہے



- ۶۔ گلے ملنا مسلمانوں کا شروع سے طریقہ رہا ہے
  - ۷۔ صرف ایک کپڑا، تہبند وغیرہ میں گلے ملنا منع ہے
  - ۸۔ کرتا یا جبہ کے ساتھ گلے ملنا جائز ہے۔ اور اس پر اجماع ہے
  - ۹۔ مصافحہ ہر ملاقات کے وقت سنت و مستحب ہے
  - ۱۰۔ نمازوں کے بعد ملاقات کرنا اور مصافحہ کرنا مباح ہے یعنی جائز امور میں سے ہے
  - ۱۱۔ عیدین کے بعد بھی معانقہ یعنی گلے ملنا جائز ہے۔
- حضور نبی کریم ﷺ ارشاد فرماتے ہیں۔

”تصافحوا یذهب الغل“

ترجمہ: مصافحہ کرو۔ کہ مصافحہ سے کینہ دور ہوتا ہے۔

(مشکوٰۃ صفحہ نمبر ۲۰۱ بحوالہ فتاویٰ اجملیہ جلد نمبر ۳ صفحہ نمبر ۲۵۵)

”بخاری شریف“ میں ہے

”قال قتادہ : قلت لانس ، اكانت المصافحة في اصحاب رسول الله صلى الله عليه وسلم قال نعم“

ترجمہ: حضرت قتادہ رضی اللہ عنہ نے فرمایا کہ میں نے حضرت انس رضی اللہ عنہ سے دریافت کیا کہ کیا مصافحہ صحابہ اکرام علیہم الرضوان میں تھا؟ انھوں نے فرمایا۔ کہ ہاں تھا۔

(مشکوٰۃ شریف صفحہ نمبر ۲۰۱ بحوالہ فتاویٰ اجملیہ جلد نمبر ۳ صفحہ نمبر ۲۵۵)

”تفسیر عزیزی“ میں ہے

کہ حضرت عبداللہ بن عباس رضی اللہ عنہ سورۃ اعراف میں قصہ اصحاب سبت پڑھ کر رونے لگے



حاضرین متحیر ہوئے۔ حضرت عکرمہ رضی اللہ عنہ نے آپ سے رونے کی وجہ پوچھی۔ فرمایا کہ میں یہ غور کر رہا ہوں۔ کہ اس قصے میں شکار کرنے والا گروہ تو اپنی سرکشی کی بنا پر ہلاک ہو گیا اور وہ گروہ جہنوں نے نصیحت کی، اور ان کو شکار سے روکا وہ محفوظ رہا، اور تیسرا گروہ جہنوں نے نہ خود شکار کیا اور نہ انہیں منع کیا بلکہ وہ ساکت ہی رہا۔ شاید امر بالمعروف اور نہی عن المنکر کے ترک کی وجہ سے ان نافرمانوں کے ساتھ عذاب میں شامل ہوئے، یہ خیال کر کے میں رونے لگا۔ اور مجھے یہ خوف طاری ہوا۔ اکثر لوگوں سے ایسا سکوت و مداہنت ہو جاتی ہے۔ اس کے جواب میں حضرت عکرمہ نے کہا۔

”یا حضرت حکم ساکتان حکم واعظان ست کہ بلا شبہ نجات یافتند۔ حضرت ابن عباس رضی اللہ عنہ فرمودند۔ ایں دعویٰ راچہ دلیل می گوئی۔ تا من تسلی پذیرم۔ عکرمہ گفت کہ بارہا از شما شنیدہ ام و نیز از مقررات شرع ست کہ امر بمعروف ونہی از منکر فرض کفایت ست و در فرض کفایت بجا آوردن بعض حکم بجا آوردن کل دارد و ہر گاہ کہ یک جماعت امر بمعروف کردند عہد از ہمہ ساقط شدہ و ساکتان رامواخذہ نمایند۔ اگر کل سکوت می کردند البتہ شریک گنہگار ان می شدند و منع ایشان واعظان را بنا بر آن بود کہ از قبول امر ونہی مایوس شدہ بودند، نہ از راہ مداہنت و رضا بکناہ، حضرت ابن عباس رضی اللہ عنہ را بشنیدن ایں کلام نہایت بہجت و سرور روداد و برخاستند و پیشانی عکرمہ را بونسہ دادند و اوراد بر گر فتند و برابر خود بنشانند۔

(تفسیر عزیزی پارہ الم سورۃ بقرہ صفحہ نمبر ۳۲۶ مطبوعہ بمبئی بحوالہ فتاویٰ اجملیہ جلد نمبر ۳ صفحہ نمبر ۲۵۸)

ترجمہ: حضور سکوت کرنے والوں کا حکم واعظوں کا حکم ہے۔ کہ انہوں نے بے شبہ نجات پائی حضرت ابن عباس رضی اللہ عنہ نے فرمایا۔ اس دعویٰ کی دلیل پیش کرو۔ تاکہ میری



تسکین خاطر ہو حضرت عکرمہ رضی اللہ عنہ نے عرض کیا۔ میں نے چند بار آپ ہی سے سنا ہے نیز یہ قواعد شرع میں سے بھی ہے۔ کہ امر بمعروف و نہی از منکر فرض کفایہ ہے۔ اور فرض کفایہ میں چند کا ادا کرنا کل کے ادا کرنے کا حکم رکھتا ہے۔ کہ جہاں ایک گروہ نے امر بمعروف کر دیا فریضہ سب کے ذمہ سے ساقط ہو گیا۔ اور سکوت کرنے والوں پر کوئی مواخذہ نہ رہا ہاں اگر سب نے سکوت کیا تو یہ گنہگاروں میں شریک ہوتے ہیں۔ اور ان کا واعظوں کو منع کرنا اس بنا پر تھا کہ یہ انکے نصیحت پذیر ہونے سے ناامید ہو چکے تھے۔ نہ اس لیے تھا۔ کہ یہ گناہ سے رضا مند اور مداہنت کیلئے منع کرتے تھے۔ حضرت عبداللہ بن عباس رضی اللہ عنہ اس کو شکر بہت خوش ہوئے۔ اور چہرے پر آثار فرحت و سرور نمایاں ہوئے۔ اور کھڑے ہو کر حضرت عکرمہ رضی اللہ عنہ کی پیشانی پر بوسہ دیا۔ اور انھیں گلے سے لگایا، پھر انھیں اپنے برابر بٹھایا۔

ان تمام احادیث و فقہ کی عبارات سے معانقہ کے مکروہ کی دو صورتیں بیان ہوئیں

۱:- ایک صورت معانقہ یعنی گلے ملنا بغرض شہوت ہو تو مکروہ ہے

۲:- دوسری صورت یہ ہے کہ وہ برہنہ تن ہو تو مکروہ ہے۔

اور جواز معانقہ کی دس صورتیں ذکر کریں

۱- معانقہ بغرض اظہار محبت

۲- معانقہ بخيال اظہار عنایت

۳- معانقہ بوجہ کرامت

۴- معانقہ بوجہ بر

۵- معانقہ بوجہ ملاقات

۶- معانقہ بوجہ سرور و خوشی



۷۔ معانقہ بوجہ غلبہ حب فی اللہ

۸۔ معانقہ بوجہ بوقت رخصت سفر

۹۔ معانقہ بوجہ سفر کے بعد ملاقات کے وقت

۱۰۔ معانقہ بوجہ شدت حب فی اللہ

اب اصل مسئلہ کی طرف توجہ فرمائیں۔ کہ یہ بات ہر خاص عام کو معلوم ہے کہ عیدین میں ان کی اکثر وجوہ موجود ہیں۔ کون نہیں جانتا کہ ایام عید اظہار محبت کے دن ہیں۔ کون واقف نہیں کہ ایام عید اظہار عنایت کے دن ہیں۔ کس کو علم نہیں۔ کہ ایام عید برکرامت کے دن ہیں۔ کس کو خبر نہیں ایام عید مسرت و خوشی کے دن ہیں۔ کسے پتہ نہیں کہ ایام عید میں کتنی مدتوں کے پچھڑے باہم ملاقات کرتے ہیں۔ معانقہ عید کونا جائز و مکروہ کہہ دینا اور محض اپنی ہٹ دھرمی سے معانقہ عید کو روکنا اور قدم سفر کے ساتھ خاص کر لینا اور فقط اپنی ضد سے سنت کو بدعت ٹھہرانا ”مخالفین معانقہ عید“ کی جہالت نہیں تو اور کیا ہے۔ ورنہ عقل سلیم رکھنے والوں کیلئے اس رسالہ میں دلائل کافی ہیں۔ اور ضدی و ہٹ دھرم کا کوئی علاج نہیں اس کیلئے دفتر بھی نا کافی اسی طرح نماز کے بعد معانقہ بھی جائز و مباح ہے کسی معاملے میں نا جائز کہنے کیلئے دلیل کی ضرورت ہوتی ہے۔ صرف یہ کہہ دینا کہ فلاح زمانے میں یہ معاملہ نہ تھا۔ اس کونا جائز نہیں کر دیتا ہے۔ بلکہ وہ عمل نا جائز تب ہوگا۔ جب اسکے خلاف منع کی دلیل مل جائے۔ اور منع کی دلیل ایسی نہ ہو جیسے مخالفین دیتے ہیں کہ ان کے دلائل ذرا ملاحظہ فرمائیے۔ کہ مصافحہ کرنا بعد نماز عید کے ہر حال میں مکروہ ہے کیونکہ صحابہ کرام نے اس کو نہیں کیا ہے۔ یہ طریقہ رافضیوں کا ہے۔“

جواب: ملاحظہ فرمایا۔ کہ چونکہ صحابہ کرام نہیں یہ عمل نہیں کیا اور رافضیوں کا

طریقہ ہے لہذا مکروہ ہے۔ شریعت سے ناواقفی اور جہالت تو اسی بات سے ظاہر ہو رہی ہے کہ صحابہ کرام نے نہیں کیا کیونکہ فقہ کا مشہور کلیہ ہے۔



علامہ شہاب الدین احمد قسطلانی مواہب لدنیہ میں فرماتے ہیں۔

”ان الفعل يدل على الجواز وعدم الفعل لا يدل على المنع“

ترجمہ: بے شک کرنے سے تو جواز سمجھا جاتا ہے۔ اور نہ کرنے سے ممانعت نہیں سمجھی جاتی۔

(مواہب لدنیہ مصری جلد نمبر ۲ صفحہ نمبر ۱۶۶ بحوالہ فتاویٰ اجملیہ جلد نمبر ۳ صفحہ نمبر ۳۹۵ طبع لاہور)

اس عبارت وکلیہ سے پتہ چلا۔ کہ حضور ﷺ صحابہ کرام الرضوان و فقہا کرام کا کوئی کام کرنا اس فعل کے جائز ہونے کی دلیل ہوتی ہے۔ اور نہ کرنے سے اسکے ناجائز ہونے کی دلیل نہیں ہوتی۔

اب صحابہ کرام علیہم الرضوان کا مصافحہ و معانقہ نہ کرنا، اسکو دلیل بنانا جہالت و گمراہی نہیں اور کیا ہے حالانکہ مصافحہ کرنا احادیث میں وارد ہے پھر مکروہ بھی پیش کیا۔ حالانکہ حضور نبی کریم ﷺ سے کہیں یہ بات ثابت نہیں کہ انھوں نے عیدین کے بعد یا نماز کے بعد مصافحہ و معانقہ منع فرمایا ہو تو اگر حضور ﷺ نے منع نہیں فرمایا تو مکروہ کیسے ہو گیا۔

رہا فقہا کا منع کرنا۔ تو وہ انھوں نے مصافحہ کے حوالے سے برہنہ معانقہ کرنے کو منع فرمایا۔ جب کہ پچھلے صفحات میں میں نے دلائل کے ساتھ ثابت کیا۔ تمام اوقات میں مصافحہ و معانقہ کرنا جائز ہے اب رہا رافضیوں کی مشابہت کا مسئلہ۔ تو بات بالکل واضح ہے ”در المختار“ میں ہے۔

”ای کان ذلک من شعارهم فی الزمن السابق ثم انفصل وانقطع فی هذه  
لا زمان فلا ینھی عنه کیفما کان“

ترجمہ: یعنی وہ گزشتہ زمانے میں ان کا طریقہ تھا پھر ان زمانوں میں نہ رہا اور ختم ہو گیا۔ تو اب اس سے منع نہ کیا جائے گا۔ جیسے بھی ہو۔

(رد المختار، کتاب الخطر والاباحۃ جلد نمبر ۹ صفحہ نمبر ۵۹۶ طبع بیروت) (فتاویٰ شامی جلد

نمبر ۵ صفحہ ۲۳۸ مصری بحوالہ فتاویٰ اجملیہ جلد نمبر ۳ صفحہ نمبر ۴۶۲ طبع لاہور)

اگر یہ مشابہت روافض بھی ہوتی تو تب بھی منع نہ تھا۔ کیونکہ تشبہ اس فعل میں ممنوع ہے جو فی نفسہ شرعاً ممنوع ہو یا اس قوم کا شعار خاص ہو یا کرنے والا اس کون بقصد مشابہت کرے۔



چنانچہ فتاویٰ شامی میں ہے

”ان التشبه انما يكره في المذموم وقصد به التشبه لا مطلقا“

ترجمہ: بے شک وہ مشابہت مکروہ و مذموم ہے۔ جو بقصد مشابہت کی جائے۔ مطلقاً نہیں۔

(فتاویٰ شامی جلد نمبر ۱ صفحہ نمبر ۲۵۳ مصری بحوالہ فتاویٰ اجملیہ جلد نمبر ۳ صفحہ نمبر ۲۶۲ طبع لاہور)

تو جب یہ مصافحہ نہ خود فی نفسہ شرعاً ممنوع و مذموم نہ کرنے والے اسکو بقصد مشابہت روافض کرتے ہیں۔ تو اس میں وہ تشبہ ہی نہ پایا گیا جو ناجائز و مکروہ ثابت کر سکے اس کے علاوہ کسی گمراہ قوم کی سنت اس وقت تک لائق اجتناب ہوتی ہے۔ جب تک وہ اس کی سنت رہے۔ جب اس قوم میں سے اس کا رواج اٹھ جائے تو وہ پھر اس قوم کی سنت ہی نہیں کہلائی گی۔ لہذا یہ بات کہ یہ سنت روافض ہے اس لئے منع ہے یہ جاہلانہ دلیل ہے۔

احادیث و فقہاء کی عبارات میں واضح تصریح ہے کہ معانقہ و مصافحہ ہر حال میں جائز و مستحب ہے۔ سوائے شہوت و برہنہ کے۔ یا پھر کسی گمراہ قوم کی مشابہت سے ناجائز ہوگا۔

الحمد للہ! یہ ہمارا سینوں کا شعار ہے نہ کہ کسی گمراہ قوم کا اور یہ ہمارا طریقہ سنت سے ثابت ہے۔

اللہ رب العزت حق واضح ہونے کے بعد اس کو قبول کرنے اور اس پر عمل کرنے کی توفیق عطا فرمائے۔ سنت کو اپنانے اور دوسرے تک پہنچانے کی توفیق عطا فرمائے

وما توفیقی الا باللہ العلی العظیم